



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1622/39 - 2009 ඔක්තෝබර් 09 වැනි සිකුරාදා - 2009.10.09

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

ශ්‍රී ලංකා මහ බැංකුවේ නිවේදන

1991 අංක 23 දරන පනත මගින් සංශෝධිත 1988 අංක 78 දරන මුදල් සමාගම් පනත

1988 අංක 78 දරන මුදල් සමාගම් පනතේ 9 වැනි වගන්තිය යටතේ ශ්‍රී ලංකා මහ බැංකුවේ මුදල් මණ්ඩලය විසින් දෙන ලද විධානය.

නිවාඩි අප්පිලි කබිරාල්,
සභාපති,
ශ්‍රී ලංකා මහ බැංකුවේ මුදල් මණ්ඩලය.

වර්ෂ 2009 ක් වූ සැප්තැම්බර් මස 30 වැනි දින,
කොළඹ දී ය.

2009 අංක 4 දරන මුදල් සමාගම් (පොළී) විධානය

1. මෙම විධානය, 2009 අංක 4 දරන මුදල් සමාගම් (පොළී) විධානය යනුවෙන් හඳුන්වනු ලබන අතර, එය 1991 අංක 23 දරන පනත මගින් සංශෝධිත 1988 අංක 78 දරන මුදල් සමාගම් පනතේ 2 වැනි වගන්තිය ප්‍රකාරව ලියාපදිංචි කරන ලද සෑම මුදල් සමාගමකට ම අදාළ විය යුතු ය. තව ද, මෙම විධානය 2009 ඔක්තෝබර් මස 01 වැනි දින සිට ක්‍රියාත්මක වේ.

2. (අ) මුදල් සමාගමක් විසින් කිසියම් කාර්තුවක් තුළ දී බාරගන්නා ලද හෝ අලුත් කරන ලද කාලීන තැන්පතුවක් සඳහා ගෙවිය හැකි උපරිම වාර්ෂික පොළී අනුපාතිකය -

- (i) එම තැන්පතුව මාස 12 ක් හෝ ඊට අඩු කල්පිරීමේ කාලයකින් යුක්ත වන්නේ නම්, අදාළ කාර්තුවට ආසන්නතම පූර්ව කාර්තුව තුළ දී නිකුත් කරන ලද දින 364 ක භාණ්ඩාගාර බිල්පත් සඳහා අදාළ බර තබන ලද සාමාන්‍ය ඵලදාවට ප්‍රතිශත අංක තුනයි දශම පහක් (3.5) එකතු කිරීමෙන් ලබාගන්නා අගය ;
- (ii) එම තැන්පතුව මාස 12 ට වැඩි කල්පිරීමේ කාලයකින් යුක්ත වන්නේ නම්, අදාළ කාර්තුවට ආසන්නතම පූර්ව කාර්තුව තුළ නිකුත් කරන ලද දින 364 ක භාණ්ඩාගාර බිල්පත් සඳහා අදාළ බර තබන ලද සාමාන්‍ය ඵලදාවට ප්‍රතිශත අංක පහයි දශම පහක් (5.5) එකතු කිරීමෙන් ලබාගන්නා අගය ;

නො ඉක්මවිය යුතු ය.

(ආ) මුදල් සමාගමක් විසින් කිසියම් කාර්තුවක් තුළ දී, කල්පිරීමේ දී මුදාහැරීම සඳහා ගෙවන වටිනාකමට වඩා අඩු මිලකට බැඳුම්කර හෝ වෙනත් සාධන පත්‍රයක් විකිණීමක දී, එම බැඳුම්කරයේ හෝ සාධන පත්‍රයේ උපරිම වාර්ෂික ඵලදාව—

- (i) එම බැඳුම්කරය හෝ සාධන පත්‍රය, මාස 12 ක් හෝ ඊට අඩු කල්පිරීමේ කාලයකින් යුතු වන්නේ නම්, අදාළ කාර්තුවට ආසන්නතම පූර්ව කාර්තුව තුළ දී නිකුත් කරන ලද දින 364 ක භාණ්ඩාගාර බිල්පත් සඳහා අදාළ බර තබන ලද සාමාන්‍ය ඵලදාවට ප්‍රතිශත අංක තුනයි දශම පහක් (3.5) එකතු කිරීමෙන් ලබාගන්නා අගය;
- (ii) එම බැඳුම්කරය හෝ සාධන පත්‍රය, මාස 12 ට වැඩි කල්පිරීමේ කාලයකින් යුතු වන්නේ නම්, අදාළ කාර්තුවට ආසන්නතම පූර්ව කාර්තුව තුළ දී නිකුත් කරන ලද දින 364 ක භාණ්ඩාගාර බිල්පත් සඳහා අදාළ බර තබන ලද සාමාන්‍ය ඵලදාවට ප්‍රතිශත අංක පහයි දශම පහක් (5.5) එකතු කිරීමෙන් ලබාගන්නා අගය;

නො ඉක්මවන පරිදි, එම බැඳුම්කරය හෝ සාධන පත්‍රය සඳහා පිරිනමනු ලබන උපරිම වට්ටම් අනුපාතිකය තීරණය කළ යුතු වේ.

3. මුදල් සමාගමක් විසින් කිසියම් කාර්තුවක් තුළ දී ඕනෑම ඉතිරිකිරීමේ තැන්පතුවක් සඳහා ගෙවිය හැකි උපරිම වාර්ෂික පොළී අනුපාතිකය, අදාළ කාර්තුවට ආසන්නතම පූර්ව කාර්තුව තුළ දී නිකුත් කරන ලද දින 91 ක භාණ්ඩාගාර බිල්පත් සඳහා අදාළ බර තබන ලද සාමාන්‍ය ඵලදා අගය නොඉක්මවිය යුතු ය.

4. සෑම මුදල් සමාගමක් විසින්ම, අධ්‍යක්ෂවරයා විසින් දෙනු ලබන ආකෘතියකට අනුව, එම මුදල් සමාගම විසින් කිසියම් මාසයකදී ගෙවන ලද පොළී අනුපාත පිළිබඳ විස්තර ඇතුළත් වාර්තාවක්, ඊළඟට එළඹෙන මාසයේ 15 වැනි දිනට ප්‍රථම, අධ්‍යක්ෂවරයා වෙත ලැබීමට සැලැස්විය යුතුය.

5. මෙම විධානයෙහි —

- (i) “කාලීන තැන්පතු” යන්නට, 2005 අංක 1 දරන මුදල් සමාගම් (තැන්පතු) විධානයෙහි දී ඇති අදාළ අර්ථයම තිබිය යුතු ය.
- (ii) “අධ්‍යක්ෂවරයා” යන්නෙන් ශ්‍රී ලංකා මහ බැංකුවේ බැංකු නොවන මූල්‍ය ආයතන අධීක්ෂණ දෙපාර්තමේන්තුවේ අධ්‍යක්ෂවරයා අදහස් වේ.

6. 2009 අංක 2 දරන මුදල් සමාගම් (පොළී) විධානය මෙයින් අහෝසි කරනු ලැබේ.